

पीपीपी आधार पर बस स्टेशनों के विकास के लिए परामर्शी का चयन हुआ मई 2013 तक हो जाएगा विकासकर्ता का चयन

लखनऊ, 19 नवम्बर, 2012

नागपुर के मेसर्स एक्सिकनो कैपिटल सर्विसेज़ लि. (**Axykno Capital Services Ltd**) को उत्तर प्रदेश राज्य सड़क परिवहन निगम (यूपीएसआरटीसी) के दस बस स्टेशनों के विकास एवं प्रबन्धन व्यवस्था हेतु परामर्शी चुन लिया गया है। सार्वजनिक-निजी सहभागिता (पीपीपी) मॉडल के आधार पर विकसित किए जाने वाले बस स्टेशनों को परामर्शी द्वारा सम्भाव्यता (फिजीबिलिटी) रिपोर्ट तैयार करने के बाद चिन्हित किया जाएगा। चयनित परामर्शी पूर्व- सम्भाव्यता (प्री-फिजीबिलिटी), सम्भाव्यता (फिजीबिलिटी) रिपोर्ट एवं निविदा प्रलेख तैयार करने के साथ ही विकासकर्ता के चयन हेतु सम्पूर्ण निविदा प्रक्रिया को सुगम भी बनाएगा।

यह निर्णय आज अवस्थापना एवं औद्योगिक विकास आयुक्त, अनिल कुमार गुप्ता की अध्यक्षता में इम्पावर्ड कमेटी की बैठक में किया गया। बैठक में प्रमुख सचिव, परिवहन – बी. एस. भुल्लर, प्रबन्ध निदेशक, परिवहन निगम – आलोक कुमार, विशेष सचिव, अवस्थापना विकास – कौशलराज शर्मा सहित वित्त, न्याय, नगर विकास आदि विभागों के उच्चाधिकारियों ने भाग लिया। प्रदेश की पीपीपी गाइडलाइन्स के अन्तर्गत एक से अधिक निविदाकर्ताओं के होने पर परामर्शी का चयन इसी इम्पावर्ड कमेटी द्वारा अंतिम रूप से अनुमोदित किया जाता है।

अवस्थापना एवं औद्योगिक विकास आयुक्त, अनिल कुमार गुप्ता ने कहा- "उत्तर प्रदेश में सार्वजनिक परिवहन व्यवस्था को सुविधाजनक और बेहतर बनाने की मुख्यमंत्री की इच्छानुसार हमारा प्रयास होगा कि प्राथमिकता के आधार पर बस स्टेशनों के विकास हेतु विकासकर्ता का चयन आगामी वर्ष के मई माह तक हो जाए।"

उ. प्र. राज्य सड़क परिवहन निगम के प्रबन्ध निदेशक, आलोक कुमार ने बताया- "परामर्शी द्वारा तैयार की गई सम्भाव्यता (फिजीबिलिटी) रिपोर्ट के आधार पर बड़े व्यावसायिक एवं पर्यटन केन्द्रों, जैसे- नोयडा, लखनऊ, कानपुर, मथुरा, आगरा, वाराणसी, वृन्दावन, चित्रकूट आदि शहरों के बस स्टेशनों का विकास प्रथम चरण में कराने पर विचार किया जाएगा।"

परामर्शी का चयन क्वालिटी-कम-कॉस्ट बेस्ड सिस्टम (क्यूसीबीएस) पद्धति से किया गया है। कुल चार निविदाकर्ता तकनीकी रूप से अर्ह पाए गए। निविदाकर्ताओं में मे. एक्सिकनो कैपिटल सर्विसेज़ लि, नागपुर सहित मे. डेल्ही इन्टीग्रेटेड मल्टी-मोडल ट्रांसजिट सिस्टम लि., दिल्ली, मे. अर्नेस्ट एण्ड यंग प्रा. लि., नई दिल्ली और मे. आईएल एण्ड एफएस इन्फ्रास्ट्रक्चर डेवलपमेंट कॉर्पोरेशन लि., नई दिल्ली की बिड्स तकनीकी मूल्यांकन में क्वालीफाई कर सके। चयनित परामर्शी एक्सिकनो कैपिटल सर्विसेज़ लि की वित्तीय निविदा न्यूनतम पाई गई।